



گورنر KATHY HOCHUL

فوری ریلیز کے لیے: 13/1/2026

گورنر HOCHUL نے نیو یارک کے باشندوں کو وفاقی حکومت کے ظالمانہ حملوں سے بچانے کے لیے تجاویز پیش کر دیں

وفاقی افسران کے خلاف آئینی خلاف ورزیوں پر مقدمہ دائر کرنے کا حق قائم کرنا

حساس مقامات پر نیو یارک کے باشندوں کا وفاقی افسران سے تحفظ کرنا

2030 کی مردم شماری میں نیو یارک کے ہر باشندے کی گنتی یقینی بنانا

نیو یارک کے کسانوں کو وفاقی محصولات کی مصیبت سے بچانا

نیو یارک کے قرض دار طلباء کی معاونت کرنے والی مہم میں مزید قوت پیدا کرنا

نیو یارک کے غذائی تحفظ کے نیٹ کو مزید طاقتور بنانا

اعلیٰ معیار والی حسب استطاعت نگہداشتِ صحت کا تحفظ کرنا؛ دوائیوں کی قیمتیں کم کرنا؛ اور حفاظتی ٹیکوں تک رسائی کا تحفظ کرنا

گورنر Hochul (ہوکل) نے آج اپنے 2026 کے اسٹیٹ آف دی اسٹیٹ (State of the State) خطاب میں نیو یارک کے باشندوں کو وفاقی حکومت کے ظالمانہ حملوں سے بچانے کے لیے نئی تجاویز پیش کیں۔ ایک ایسے وقت میں جب واشنگٹن کے ریپبلکن قیمتیں بڑھا رہے ہیں، صحت کی دیکھ بھال اور خوراک کی امداد چھین رہے ہیں، اور نیو یارک کے لوگوں کے حقوق اور آزادیوں کو محدود کر رہے ہیں، تو گورنر Hochul (ہوکل) ایسے مزید منصوبوں کا اعلان کر رہی ہیں جو پوری ریاست میں کام کرنے والے خاندانوں کی مدد و معاونت اور حفاظت کرتے ہیں۔ گورنر Hochul (ہوکل) نے صاف صاف بتا دیا ہے کہ اگرچہ ریاست نیو یارک ہر وہ کٹوتی تو واپس نہیں لوٹا سکتی جو واشنگٹن سے آ رہی ہے، تاہم ہم نیو یارک کے خاندانوں کا ان کے حملوں سے دفاع کرنا جاری رکھیں گے۔

"آج، نیو یارک کو واشنگٹن کے ریپبلکنز کے ظالمانہ کرتوتوں کی وجہ سے شدید مشکلات کا سامنا کرنا پڑ رہا ہے،" گورنر Hochul (ہوکل) نے کہا۔ چاہے بات نیو یارک کے باشندوں کو وفاقی امیگریشن قوانین کے نفاذ کے لیے جارحانہ کارروائیوں میں بے تحاشہ اضافے سے تحفظ فراہم کرنے کی ہو، یا یہ امر یقینی بنانا ہو کہ خاندانوں کو نگہداشتِ صحت تک رسائی حاصل رہے، یا بات ٹرمپ کے محصولات کا بوجھ اٹھانے والے چھوٹے کاروباروں کی مدد و حمایت کرنے کی ہو، میں نیو یارک والوں کی حفاظت کے لیے ہمیشہ ڈٹی رہوں گی چاہے وفاقی سطح پر کچھ بھی ہوتا رہے۔"

آئینی خلاف ورزیوں پر وفاقی افسران کے خلاف مقدمہ دائر کرنے کا حق قائم کرنا

وفاقی امیگریشن قوانین کے نفاذ کے لیے جارحانہ کارروائیوں میں بے تحاشہ اضافے کے بعد، پورے امریکہ کی کمیونٹیز ان سخت گیر ہتھکنڈوں سے شدید پریشانی کا شکار ہیں جن میں یہ الزام لگایا گیا ہے کہ ان سے آئینی حقوق پامال ہو رہے ہیں۔

پوری ریاست کی کمیونٹیز کے تحفظ اور آئینی حقوق کی خلاف ورزی کی صورت میں جوابدہی کو یقینی بنانے کے لیے، گورنر Hochul (ہوکل) ایسی قانون سازی کو آگے بڑھائیں گی جو نیو یارک کے باشندوں کو اپنے حقوق کی پامالی کی صورت میں انصاف کے حصول کا ایک واضح راستہ فراہم کرے۔

یہ تجویز لوگوں کو یہ استعداد فراہم کر رہی ہے کہ وہ ریاستی سطح پر ایسے وفاقی افسران کے خلاف دیوانی مقدمات دائر کریں جو نیو یارک کے باشندوں کے امریکی آئینی حقوق کی خلاف ورزی کریں، اور یہ انہی قانونی معیارات کے مطابق ہے جو قانون کے دیگر حصوں میں پہلے سے موجود ہیں۔ خاص طور پر نوٹ کرنے کی بات یہ ہے کہ ریاستی اور مقامی افسران تو پہلے ہی ان معیارات کے تابع ہیں جن میں حفاظتی چھوٹ کی وہ اہلیت بھی شامل ہے جو ان افسران کو تحفظ فراہم کرتی ہے جو واضح طور پر نافذ شدہ قانون کی حدود کے اندر رہتے ہوئے کارروائی کرتے ہیں۔ یہ قانون سازی انہی معیارات کے تحت وفاقی افسران کے لیے بھی احتساب کو یقینی بنائے گی۔ ریاستی قوانین کو شہری حقوق کے موجودہ وفاقی فریم ورکس کے ساتھ ہم آہنگ کر کے یہ تجویز آئینی حفاظتوں کو بھی مزید مضبوط کر رہی ہے اور نیو یارک کے باشندوں کو ایسا مؤثر قانونی راستہ بھی فراہم کر رہی ہے جب نیو یارک میں وفاقی عمل داری کا استعمال غلط اور غیر آئینی طور پر کیا جائے۔

حساس مقامات پر نیو یارک کے باشندوں کا تحفظ کرنا

کئی دہائیوں سے، دونوں پارٹیوں کے تحت وفاقی پالیسی نے حساس مقامات جیسے کہ اسکولوں، ہسپتالوں اور عبادت گاہوں میں بغیر وارنٹ کے سول امیگریشن کے نفاذ کو محدود کیا ہوا ہے۔ حالیہ وفاقی تبدیلیوں نے وہ حفاظتیں واپس لے لیں ہیں، جس کے نتیجے میں عوامی سلامتی، اسکولوں کی کمیونٹیز، دیکھ بھال تک رسائی، اور اہم اداروں پر اعتماد میں دراڑیں پڑ گئی ہیں۔

نیو یارک کے باشندوں کو اطمینان کے ساتھ اسکولوں میں تعلیم پانے، نگہداشت اطفال تک رسائی حاصل کرنے، طبی نگہداشت حاصل کرنے، اور عبادت کرنے کی سہولت حاصل ہونی چاہیے۔ گورنر Hochul (ہوکل) ایسی قانون سازی تجویز کریں گی جس کے ذریعے عدالتی وارنٹ کے بغیر سول امیگریشن کے نفاذ سے حساس مقامات کا تحفظ یقینی بنایا جا سکے۔ یہ اقدام کمیونٹی کے ضروری مقامات میں بچوں اور خاندانوں کے لیے استحکام فراہم کرنے میں مدد دے گا۔

نیو یارک کے ہر باشندے کی گنتی یقینی بنانا

ہر دس برس بعد منعقد کی جانے والی مردم شماری نیو یارک کی سیاسی نمائندگی اور وفاقی فنڈنگ کی اصل بنیاد ہے۔ 2020 کی مردم شماری کے بعد، ریاست نے امریکی ایوان نمائندگان میں صرف 89 رہائشیوں کے فرق سے ایک نشست کھو دی تھی — جو پوری تاریخ میں سب سے کم فرق میں سے ایک ہے۔ نیو یارک کے رہائشیوں کی کم گنتی ریاست کے واشنگٹن میں اثر و رسوخ کو براہ راست متاثر کرتی ہے اور وفاقی امداد کی مد میں ملنے والے اربوں ڈالر کے ہمارے اس جائز حصے کو خطرے میں ڈال دیتی ہے جو ہماری سڑکوں، پلوں، ہسپتالوں، اور اسکولوں کی بھی مدد و معاونت کرتے ہیں اور ان اہم پروگراموں کی بھی جن پر ہمارے خاندانوں کا انحصار ہے، جیسے کہ Medicaid، SNAP، اور WIC۔

اب جبکہ وفاقی حکومت مردم شماری کے عمل کی ذمہ داری ریاستوں کو سونپنے کے اشارے دے رہی ہے، تو ایسے میں گورنر Hochul (ہوکل) مردم شماری کی منصوبہ بندی کا آغاز مقررہ وقت سے پہلے ہی کر دیں گی، جس سے یہ امر یقینی بن جائے گا کہ نیو یارک اپنے حصے کے وفاقی وسائل بھی منصفانہ طور پر حاصل کر لے اور ہر کمیونٹی کو الہامی اور واشنگٹن میں آئندہ دس سالوں کے لیے صحیح طریقے سے نمائندگی بھی مل جائے۔ گورنر ایسے فعال اقدامات کریں گی جن سے یہ امر یقینی بن جائے گا کہ نیو یارک کے سبھی باشندوں کی نمائندگی مکمل طور پر ہو جائے بشمول ان افراد کے جن کی گنتی کرنا ماضی کی مردم شماریوں میں کافی مشکل ہوتا تھا — جیسے کہ کم آمدنی والے افراد، پانچ سال سے کم عمر کے بچے، اور کرایہ دار وغیرہ۔ خصوصاً، گورنر مندرجہ ذیل اقدامات کریں گی:

- مردم شماری کا ریاستی کمیشن قائم کریں گی جو لائحہ عمل کی منصوبہ بندی کرنے، ہم آہنگی پیدا کرنے، اور کمیونٹی کے ساتھ رابطے قائم کرنے کا ذمہ دار ہوگا
- ریاست کے لیے ایک مرکزی منصوبہ ساز کی نشاندہی کریں گی جو منصوبہ بندی کی کوششوں کی قیادت کرے اور ایجنسیوں کے مابین کاموں کو باہم مربوط کرے
- اداروں اور کمیونٹی میں کام کرنے والی تنظیموں سے درخواست کریں گی کہ وہ خاص طور سے ان علاقوں میں عوام کی تعلیم و تربیت کی کوششوں کی رہنمائی کریں اور اعتماد قائم کریں جہاں مردم شماری کے دوران گنتی کرنا مشکل ہوتا ہے
- کاؤنٹیوں، ٹاؤنز، ٹاؤن شپس، اور قبائلی حکومتوں کی مدد و معاونت کریں گی تاکہ وہ مقامی مردم شماری کے پتوں کی تازہ کاری (Local Update of Census Addresses, LUCA) کریں اور ہر رہائشگاہ کی درست نقشہ بندی کو یقینی بنائیں۔ سنہ 2020 میں LUCA کی کوششوں سے 800,00 [sic] سے زیادہ افراد کا شمار یقینی بنا تھا

نیو یارک کے کسانوں کو وفاقی محصولات کی مصیبت سے بچانا

زراعت کا شعبہ نیو یارک کی معیشت کا ایک اہم ستون ہے، تاہم وفاقی حکومت کی ٹریف کی لاپرواہانہ اور بے سر و پا پالیسی کی وجہ سے ہمارے کسانوں کی مسابقتی حیثیت خطرے میں پڑ گئی ہے۔ کینیڈا اور میکسیکو جیسے اہم بین الاقوامی شراکت داروں کے ساتھ تجارتی جنگیں بھڑکانے والے وفاقی اقدامات نے ضروری اشیاء کی قیمتیں بڑھا دی ہیں۔ مثلاً بیج، کھاد، اور ضروری مشینری وغیرہ۔ نیز ان اقدامات کی وجہ سے مارکیٹ میں بھی عدم استحکام پیدا ہوا ہے۔ اگرچہ USDA نے حال ہی میں ایک قومی امدادی پروگرام کا اعلان کیا ہے، لیکن یہ اقدام بنیادی طور پر نیو یارک کے لیے ناکافی ہے کیونکہ اس میں خصوصی فصلوں اور دودھ دہی کے شعبے کے لیے کوئی معقول مدد و معاونت شامل نہیں کی گئی ہے۔

وفاقی حکومت کی وجہ سے پیدا ہونے والے اس مسئلے کو حل کرنے کے لیے گورنر Hochul (ہوکل) زرعی محصولات پر ٹیرفس کا مقابلہ کرنے کا پروگرام (Agricultural Resiliency Against Tariffs Program) کی تجویز پیش کر رہی ہیں جو نیو یارک کے خصوصی فصلیں پیدا کرنے والے کاشتکاروں، مویشیوں کی افزائش کرنے والوں، اور ڈیری فارمرز کو براہ راست ادائیگیوں کی صورت میں \$30 ملین فراہم کرے گا۔ اس اقدام کے تحت انتہائی ضروری امداد تیزی سے تقسیم کی جائے گی تاکہ محصولات کی وجہ سے بڑھتے ہوئے اخراجات کو کم کیا جا سکے۔ یہ پروگرام اپنی زرعی کمیونٹی کے لیے نیو یارک کی وابستگی کو مضبوط بھی کر رہا ہے اور ساتھ ہی مقامی ملازمتوں کی حفاظت کر کے یہ امر بھی یقینی بنا رہا ہے کہ ہمارے کسانوں کے پاس غیر مستحکم عالمی مارکیٹ کا مقابلہ کرنے کے لیے ضروری یقین دہانیاں موجود ہوں۔

نیو یارک کے قرض دار طلباء کی معاونت کرنے والی مہم میں مزید قوت پیدا کرنا

طلباء کو دیے جانے والے قرضوں کی پالیسی میں وفاقی سطح پر کی گئی تبدیلیاں ادائیگی کے موجودہ اختیارات کو ختم کر رہی ہیں اور طلباء کی قرضوں تک رسائی پر حدود عائد کر رہی ہیں جن کی ابتدا 2026 میں ہوگی۔ موجودہ اور آئندہ قرض لینے والوں دونوں کے لیے قرض لینے کا منظر نامہ انتہائی پیچیدہ ہو چکا ہے۔ گورنر Hochul (ہوکل) ایجوکیشن ڈیبٹ کنزیومر اسسٹنس پروگرام (Education Debt Consumer Assistance Program, EDCAP) کے ذریعے خدمات میں توسیع کا اعلان کریں گی، تاکہ قرض لینے والوں کو طلباء کے قرضوں کی پیچیدہ ہوتی ہوئی پالیسی صورتحال میں رہنمائی فراہم کی جا سکے اور انہیں نابدنگی سے بچنے اور اس سے نکلنے کے طریقوں سے آگاہ کیا جا سکے۔

EDCAP — جو نیو یارک کا ملک میں اولین قرض دار طلباء کا صارف معاونتی پروگرام ہے اس نے 2019 میں اپنے آغاز کے بعد سے اب تک نیو یارک کے باشندوں کو \$48 ملین کی بچت کروائی ہے — اب یہ پروگرام ایک زبردست مہم شروع کر رہا ہے تاکہ وہ ہزاروں طلباء جو نابدندہ ہو چکے ہیں یا جلد نابدندہ ہونے والے ہیں کالجوں اور یونیورسٹیوں کے ساتھ براہ راست شراکت داری کرتے ہوئے اور خصوصاً سرکاری اداروں پر توجہ مرکوز کرتے ہوئے تقدیم کا ایسا مضبوط ٹریڈ ماڈل نافذ کرے جو ویبینارز، اپنی مرضی کی رفتار سے سیکھنے والے ٹولز، اور بالمشافہ مشاورت کو یکجا کر کے نابدندہ یا جلد نابدندہ ہونے والے طلباء تک رسائی حاصل کرے، ان کی معاونت کرے، اور انہیں آگاہی فراہم کرے۔ محکمہ برائے مالیاتی خدمات (Department of Financial Services) ایک نیا

تعلیمی پروگرام بھی تیار کرے گا تاکہ افراد کو استحصالی قرض دہی کے بارے میں آگاہ کیا جا سکے اور صارفین تک رسائی کی اضافی کوششیں کی جا سکیں۔ مجموعی طور پر، یہ اقدامات قرض دار طلباء کو بدلتے ہوئے قواعد کی تعمیل میں مدد دیں گے، نابدنگی سے نکلنے اور بحالی کے لیے معاون خدمات تک رسائی فراہم کریں گے، اور استحصالی قرض اسکیموں سے بچاؤ ممکن بنائیں گے۔

نیو یارک کے غذائی تحفظ کے نیٹ کو مزید طاقتور بنانا

وفاقی حکومت کی حالیہ بندش نے ملک کو یہ یاد دہانی کروا دی ہے کہ ہماری کی سہولت گاہیں کتنی غیر مستحکم ہیں اور نیو یارک کے باشندوں کی کتنی بڑی تعداد کو خوراک کی عدم دستیابی کا سامنا کرنا پڑ رہا ہے۔ اس حکومتی بندش کے جواب میں گورنر Hochul (ہوکل) نے غذائی امدادی پروگراموں کے لیے فوری طور پر اضافی \$65 ملین فراہم کر دیے جن کے ذریعے ضرورت کے وقت نیو یارک کے دسیوں ہزار باشندوں کو کھانا فراہم کیا گیا۔

ان اقدامات پر مزید کام کرتے ہوئے اور خوراک کے ہنگامی نظام کو مزید مضبوط بنانے کے لیے گورنر Hochul (ہوکل) اب محکمہ صحت (Department of Health, DOH) کے بھوک مٹاؤ اور غذائی امدادی پروگرام (Hunger Prevention and Nutrition Assistance Program, HPNAP) میں اضافی سرمایہ کاریوں کا اعلان کر رہی ہیں، جو پورے نیو یارک میں تقریباً 2,700 فوڈ بینکس، پیئٹریز، اور سوپ کچنز کے نیٹ ورک کو مزید ضرورت مند باشندوں تک پہنچانے میں مدد دے گا۔ ان نئے وسائل سے آپریشنز کو مضبوطی اور مزید وسعت ملے گی، جس کے نتیجے میں زیادہ افراد تک صحت بخش خوراک پہنچانا ممکن بن جائے گا۔

گورنر Hochul (ہوکل) نیو یارک کے EBT کارڈز کو بھی محفوظ چپ والی ٹیکنالوجی کے ساتھ اپ گریڈ کریں گی جس سے یہ کارڈز دھوکہ دہی اور غلط استعمال کا نشانہ بننے سے تقریباً محفوظ ہو جائیں گے۔ اب جبکہ وفاقی انتظامیہ جتنا ممکن ہو نیو یارک کے زیادہ سے زیادہ شہریوں سے SNAP فوائد بھی چھیننے کی کوشش کر رہی ہے اور کمزور و لاچار خاندانوں سے انتہائی ضروری خوراک چرانے والے مجرموں سے چشم پوشی بھی کر رہی ہے، تو ایسے میں چپ والے EBT کارڈز کی جانب منتقلی سے SNAP کے ان ڈالروں کی حفاظت میں بہت مدد ملے گی جن پر نیو یارک کے باشندے اپنے گھر والوں کا پیٹ بھرنے کے لیے انحصار کرتے ہیں۔

اعلیٰ معیار والی حسب استطاعت نگہداشتِ صحت کا تحفظ کرنا

اگرچہ نیو یارک نے پورے ملک کی بنسبت غیر بیمہ شدہ افراد کی سب سے کم شرح حاصل کر لی، لیکن اب وفاق کی جانب سے کیے جانے والے حالیہ اقدامات نیو یارک میں صحت کے بیمے کی مسلسل حسب استطاعت خاصیت اور رسائی کو خطرے میں ڈال رہے ہیں۔ نیو یارک کے لازمی منصوبے (Essential Plan) میں کی جانے والی وفاقی کٹوتیاں مجموعی طور پر \$7.5 بلین ہو چکی ہیں، جو اس پروگرام کی سالانہ فنڈنگ کے نصف سے بھی زیادہ ہیں اور پروگرام جاری رکھنے کی ہماری استعداد کو خطرے میں ڈال رہی ہیں۔ وفاقی اضافہ کردہ پریمیم ٹیکس کریڈٹس کے خاتمے کا مطلب یہ ہے کہ نیویارک کے 140,000 باشندے سنہ 2026 میں پریمیم کے لیے 40% زیادہ رقم ادا کر رہے ہیں۔ باہم ساتھ ملا کر، یہ وفاقی پالیسیاں نیو یارک کے عوام کے لیے صحت کی حسب استطاعت نگہداشت فراہم کرنے میں ایک دہائی سے زیادہ کی پیش رفتوں کو ضائع کرنے والی ایچ پر بڑی ڈھٹائی سے ڈٹی ہوئی ہیں۔

بڑی مشکلوں سے حاصل کردہ ان فوائد کو بچانے کے لیے گورنر Hochul (ہوکل) محکمہ صحت ہدایات دیں گی کہ وہ موجودہ کوریج کو محفوظ رکھنے اور مضبوط کرنے والے اقدامات کریں اور کوریج کے نئے اختیارات تلاش کریں۔ کوریج کے نقصانات کو کم سے کم کرنے کے لیے گورنر Hochul (ہوکل) نے DOH کو ہدایت کی ہے کہ وہ سینٹرز فار میڈی کیئر اینڈ میڈی کیڈ سروسز (Centers for Medicare and Medicaid Services) کے پاس ایک درخواست جمع کرائے تاکہ لازمی منصوبے کو بیسک ہیلتھ پروگرام (Basic Health Program) میں دوبارہ شامل کیا جا سکے جو ایسا اقدام ہے جو نیو یارک کے ان 1.3 ملین باشندوں کی کوریج برقرار رکھے گا جن کے لیے بغیر پریمیم والا یہ پروگرام ایک شہرہ رگ کی مانند ہے۔ نیو یارک کے ان 450,000 باشندوں کے لیے جنکی لازمی منصوبے کی کوریج اس تبدیلی کے بعد ختم ہو جائے گی، گورنر Hochul (ہوکل) محکمے کو ہدایت دیں گی کہ وہ وفاقی حکومت کے ساتھ مذاکرات کرے تاکہ حسب استطاعت کوریج کے اختیارات تیار اور نافذ کیے جا سکیں اور وفاقی کٹوتیوں سے متاثر ہونے والے افراد کی حسب استطاعت نگہداشتِ صحت تک مسلسل اور بلا تعطل رسائی کو یقینی بنایا جا سکے۔

دوائیوں کی قیمتیں کم کرنے کے لیے نیو یارک کی قوت خرید سے استفادہ کرنا

جب 2023 میں نیو یارک کے Medicaid ادویات کے فوائد کو جدید NYRx پروگرام میں منتقل کیا گیا تھا، جس سے ریاست کو نئی ادویات میں رعایت کی مد میں \$600M ملین سے زیادہ کا فائدہ ہوا، تب سے نیو یارک فارمیسی فوائد کی مینیجمنٹ اور اصلاحات میں پورے ملک میں سب سے آگے ہے۔ تاہم، ریاست کے حجم اور مارکیٹ شیئر کے پیش نظر، نیو یارک کے اضافی ریپیٹس – یعنی وہ رعایتیں جو ریاستی مذاکرات کے ذریعے Medicaid کو وفاق کی جانب سے مقرر کردہ ریپیٹ کے علاوہ ملتی ہیں – وہ قومی معیار کی بنسبت صرف اوسط درجے کی ہیں جبکہ ملک بھر میں مجموعی طور پر ادویات کی قیمتیں بڑھنے کا عمل مسلسل جاری ہے۔

کسی ضد کی طرح بڑھتی ہوئی دوائیوں کی قیمتوں کا حل نکالنے اور نیو یارک کی قوت خریداری سے استفادہ کرنے کے لیے، گورنر Hochul (ہوکل) محکمہ صحت کو ہدایت کریں گی کہ وہ مخصوص مہنگی ادویات کی اقسام کی نشاندہی کرے اور تیار کنندگان کے ساتھ براہ راست مذاکرات کے ذریعے ریاست کے لیے مزید بہتر رعایتیں حاصل کرے۔ یہ اقدام Medicaid پروگرام کے لیے نمایاں بچتوں کا باعث بنے گا، اور وہ بھی ایک ایسے وقت جب وفاقی کٹوتیوں کی وجہ سے قیمتوں پر شدید دباؤ ہے، اور ساتھ ہی پوری ریاست میں ادویات کی قیمتیں کم کرنے کے لیے مستقل اقدامات کی بنیاد بھی رکھے گا۔

حفاظتی ٹیکوں تک رسائی کا تحفظ کرنا

نیو یارک کی حفاظتی ٹیکے اور ویکسینیں لگانے کی پالیسیاں وفاق کے مقررہ ویکسین شیڈولوں پر انحصار کرتی، اور اب اس موجودہ انتظامیہ کے تحت ان پالیسیوں کی بنیاد سائنس پر کم سے کم ہوتی چلی جا رہی ہے۔ اس سے اسکولوں، نگہداشت صحت کی خدمات فراہم کرنے والوں، اور نیو یارک کے عام باشندوں کے لیے بہت غیر یقینی صورتحال پیدا ہو رہی ہے؛ نیز اس سے ہماری کمیونٹیز کی صحت خطرے میں پڑ رہی ہے اور بعض صورتوں میں مریضوں کے اخراجات بھی بڑھ رہے ہیں۔

نیو یارک کے باشندوں کو محفوظ رکھنے اور ان کی جیبوں میں رقم دستیاب رکھنے کے لیے، گورنر Hochul (ہوکل) ایسی نئی قانون سازی کریں گی جس سے یہ امر یقینی بنایا جا سکے کہ نیو یارک حفاظتی ٹیکوں کے اپنے معیار کو تسلیم شدہ میڈیکل سائنس اور عوامی صحت کی ضروریات کی بنیاد پر خود مقرر کر سکے۔ یہ تجویز کمشنر برائے صحت کو تسلیم شدہ طبی تنظیموں سے مشاورت کے ساتھ حفاظتی ٹیکوں کے وہ لازمی قواعد و ضوابط مقرر کرنے کا اختیار دے گی جن سے اسکولوں میں داخلے، کلینیکل پریکٹس، اور بیمہ کی کوریج جیسے امور میں رہنمائی حاصل کی جاتی ہے۔ اس سے خدمات کے فراہم کنندگان اور بیمہ کنندگان کے لیے واضح ہدایات اور رہنمائیوں دستیاب ہوں گی، ویکسینوں تک رسائی کی حفاظت ہوگی، اور پوری ریاست میں عوام کی صحت میں بہتری آئے گی۔

###

مزید خبریں www.governor.ny.gov پر دستیاب ہیں

ریاست نیو یارک | ایگزیکٹو چیمبر | press.office@exec.ny.gov | 518.474.8418
گورنر آفس سے اپ ڈیٹس کے لیے سائن اپ کریں: ny.gov/signup | 81336 پر NEW YORK ٹیکسٹ کریں

[ان سبسکرائب کریں](#)